

ڪوهستاني لهجو

سُجون جي سائيه، ته ڀر وٺينان ئي وٽرو
گهرويو سو پرڏيهه، توڻي ڦلين چانئيو.

(شامرح)

ڪوهستاني لهجي تي ڳالهائڻ کان پهرين، آئون ڪوهسارن واري
ديس بابت ڳالهائيندس. جنهن لاءِ هيءَ عام چوڻي آهي ته ”ڪوهستان، ونو ته
پرستان، نه ته مڙهن جو مڪان“ - معنيٰ جي ڀلر پالوٽ ڪئي ته جڙن پهريندو
پرين جو ويس، جي ڏڪاريو ته لاشن جو ديس. هن جو ڪاٿي جُوءِ جو نرالو
نقشو اوهان اڳيان چٽي، ٿوري تاريخي حيثيت به بيان ڪندس. جتي هي
لهجو ڳالهائجي ٿو تنهن ڀر ضلعي دادوءَ جي پچنڊيل پوڄڙ واري سڄي جابلو
پٽي، جيڪا هن وقت ضلعي ڄامشوري جي ڏيڇ ڀر آهي، ضلعي ٺٽي جو
جنگشاهيءَ وارو اوريون جابلو پاسو ويندي گهگهر تائين، تنهن کان سواءِ
ڪراچيءَ جا ڪوهسار جن تي ڪيئي تاريخون اُڪريل هيون، تن کي
پاڙان پٽيو ويو. منهنجي اکين ڏٺل ويهه ميل ڊگهو ۽ اڍائي ميل کن ويڪرو
”مولڙي جبل“ جنهن ڀر ڪيترائي ظاهر ظهور تاريخي اهڃاڻ هئا، اُن جو باقي
چاڙڪيءَ جيترو حصو ڪراچي يونيورسٽيءَ جي سامهون وڃي بچيو آهي.
تنهن کي به رات ڏينهن ڪري پت ڪيو پيو وڃي. ان ئي جبل جي 500 سو
ايڪڙن کان به مٿي زمين سفاري پارڪ کي ڏني ويئي آهي، جنهن ڀر ٻن
ٽڪرين تي اڃا به ڪي تاريخي اهڃاڻ بچيل آهن، پر انهن جي مٿان به
ڪي شغلي شيون ”Go_Aish“ جي نالي سان ٺاهي، بچيل ميراث کي
بيندي ڀولي

بيدرديءَ سان لتاڙيو پيو وڃي. اسين ترقيءَ ۾ اڙها ناهيون، پر اسٽيل مل ۽ قاسم بندر جي نالي جيڪا لکين ايڪڙ زمين ويئي، سا ته کين مباح آهي، پر ان ايراضيءَ اندر جيڪي سوين تاريخي ماڳ مڪان ۽ قبرستان هئا، تن کي ڌرتيءَ تان اڪوڙيو ويو باقي جيڪي ايڪڙ ٻيڪڙ بچيل آهن، سي به ميساريا وڃن. هئڻ ته ائين ڪيندو هو ته انهن تاريخي شين کي تحفظ ڏنو وڃي ها، پر اها ڳالهه اتي بس نه ٿي، وري ديهه کائڻو ديهه ڍانڍو ديهه ڪاڪڙ ديهه ڪوٽڙو ۽ ديهه جوريجي - انهن سڀني ديهن کي بن قاسم ٿائون جي لت هيٺان ڏنو ويو آهي. قاسم ٿائون جي بدران ديبل ٿائون، پيري ٿائون يا سسئي ٿائون نالو رکڻ گهرجي ها، پر شايد ائين ڪرڻ سان اسلام خطري ۾ پئجي وڃي ها. ”نئين جوريجي“ جي ڪنڌيءَ تي، جتي اها نئين سمنڊ ۾ چوڙ ڪندي آهي، هڪ خوبصورت نظاري وارو ”سسئيءَ جو باغ“ هو جنهن ۾ پير، بڙ، آمري، گدامڙي ۽ ٻه ٽي انبن جا وڻ مون پاڻ ڏٺا هئا. هن باغ جي سار سنڀال هڪ هندو سينيو گنگارام ڪندو هو جيڪو پاڪستان نهڻ کان پوءِ هندستان هليو ويو. ويندي ويندي جاجي ڪرمي پوڙي بلوچ کي هن باغ جي سار سنڀال جي ڀارت ڪري ويو. هي باغ هڪ خوبصورت روح پرور ۽ تفريح گاهه سان گڏ گهاري کان ڪراچي واري پراڻي رستي ويندڙ مسافرن لاءِ هڪ آرامگاهه پڻ هو. اها سڄي سامونڊي پٽي واري قيمتي زمين پاڪستان نيوي کي ڏني ويئي، تن سڄي باغ تي چيڪ پوسٽ قائم ڪري ڇڏي جتي سسئي ۽ سندس سهيلين جي پوٽ جي پرن جهڙن نازڪ پيرن جا نشان پيا لتاڙجن، ان پشمر کان وٺي ڪونٽرن پيرن لاءِ پٽائي هيءَ شاهدي ٿو ڏي ته:

پير پٽائين ڪونٽرا، ڏونگر مٿي ڏي
 ڦٽيا ڦڻ فقير جا، سيرون ٿيڙاسي،
 جهڙي تهڙي حال سين، پُري پنهنوءَ ڏي
 وڃي مان وريه بانهيءَ بندڻ جن سين.

تنهن کان سواءِ ديهه گوندپاس جي سڌن پٽن تان سسئي انن جا پير

ڪٽينڊي ڪٽهندي ويغي.

ڪٽي ۽ ڪٽهي، پر پر پير پنهنوءَ جو.

وري پٽائي به هنن ئي سنواٽن پٽن تان سسئيءَ جي پيرن جا نشان ليڪيندو ويو. انهن ئي پٽن تي اڄ ڪراچي شهر جو 3000 هزار ٽن ڪچرو روزانو جي حساب سان سال کان وٺي ٿڌو ڪري ان کي باهه ڏني ويغي آهي، جنهنڪري سڄو علائقو دونهين جي ڪڪرن ۾ ويڙهيل آهي. آسپاس جا سوين ڳوٺ ان قهر جهڙي بدبوءَ ۽ دونهين کان بيزار ٿي لڏڻ تي مجبور آهن ۽ ڪراچيءَ جي هاڻوڪي شهري حڪومت ان ڏس ۾ ڪجهه نٿي ڪري ديهه مٽاڇ، ديهه لال بکر، ديهه چتارا، ديهه الله پنو، ديهه گايو پٽ، ديهه منڏياري ديهه هوڇڪو ۽ ديهه من، جتي ”حب نئين“ 240 ميلن جو سفر طئي ڪري اچي سمنڊ ۾ ڇوڙ ڪندي آهي، هتي ويجهو ئي ڪٽڪ/ڪارڪ بندر جا آثار هن وقت به موجود آهن. ديهه من وارو هي علائقو تمام خوبصورت آهي، سامهون ئي سمنڊ جي صاف نيري پاڻيءَ ۾ هڪ ويڪرو بيت آهي، جتي هڪ اوچي ٽڪريءَ تي ڪجهه قبرون آهن. هتي جي مقامي ماڻهن جو اهو چوڻ آهي ته شهيد سورهيه بادشاهه پير پاڳارو به هتي دفن ٿيل آهي. هاڻي هتي به فوجي عملدار زنجيرون لڳايو ويٺا آهن ته جيئن اسان جهڙو ڪورولاڪ بنا جهل پل اچي وڃي نه سگهي. هنن سڀني ديهن کي ڪنڌ ۾ ڪاٻار جورو سو وجهي ڪياماڙي ٿاڻون جي ڪلي ۾ ٻڌو ويو آهي، جتي شاهه صاحب جي اڏول ڪردار ’مورڙي‘ جي قبر واري ٽڪري کي به ڪٽو چڙهيل آهي. وري ديهه هيڪ واڙي (هاڻي ايڪواڙي) جنهن جي ٽڪري تي چاڪر خان ڪلمتيءَ کي 1839ع ۾ انگريزن ڦاهي ڏني هئي، ان ٽڪريءَ جو اهو حصو اڃا بچيل آهي، جنهن کي عام ماڻهو ”ڊالميان“ چون ٿا، جيڪا جڙ ته گار آهي، جڏهن ته ان کي ڌرتيءَ ڌڪاڻان ”چاڪر ڦاهي“ جي نالي سان سڃاڻن ٿا. اها ٽڪري هن وقت واڳ ڌڻين وٽ آهي، جيڪا اسان جهڙي اڇوت لاءِ ممنوع آهي. ڪراچيءَ جا اهي ڪوهسار جن ۾ ڪيترن ئي قديم آثارن جا اهڃاڻ اپريل هئا، سي پاڙان پتجي ويا. هتي آئون ڊاڪٽر مبارڪ علي صاحب جون

هي ستون لکڻ تي مجبور آهيان ته ”تاريخي ماڳ مڪان ۽ جايون اسان جا تاريخي ورثا آهن. هڪ ته لکيل تاريخ آهي ۽ ٻي آهي عمارتن ۽ جاين جي تاريخ، جايون جيڪي تاريخ بيان ڪنديون آهن. اهي وڌيڪ سڃيئون ۽ مؤثر هونديون آهن. ان لاءِ جو جايون ڪوڙ نه ڳالهائينديون آهن.“ انهن هنڌن تان ڌرتيءَ ڌڪاڻيل، جيڪي ڪنهن ڪنڊ پاسي ۾ جنهن حالت ۾ هن وقت رهن ٿا، سا پٽائي گهوت جي هن بيت مان پسي سگهجي ٿي:

جا عمر تو مل عيد، سا اسان سوءَ ورتي سومرا،
ويئي ويچارن وسري، خوشي ۽ خريد،
سڪڻ ڪيڻا شهيد، مارو ملڪ ملير جا.

اهي مارو لوڪ اڄ هن اجگر جي وات ۾ هوندي به سنڌي ٻوليءَ جو ٻاڻيس ڀريو ’ڪوهستاني لهجو‘ ڳالهائين ٿا، تنهن کان سواءِ هي لهجو سڄي گڏاپ ٿاڻن جي اوڀر، اتر ۽ اولهائين پاسي تائين وري ڏريجي، لوهي ۾ ڳالهائي وڃي ٿي ۽ ان ۾ خضدار جو اوريون پاسو به شامل آهي، جنهن لاءِ ’سير ڪوهستان‘ ڪتاب جو ليکڪ هينئن ٿو چئي:

”ڪوهستاني محاورو اسان کي ضلعي دادو ۽ ڪراچي ڊويزن جي اولهائين حصي ۽ بلوچستان جي ضلعي خضدار جي ڪوهستاني علائقي ۾ ملي ٿو.“

هي لهجو هيٺ ويندي حب نئين جي اوراڙ پراڙ تائين پنهي پاسي ڳالهائيو وڃي ٿو. پنهي پاربن ماڻهن جون مٿيون ماڻيئون ۽ زمينون آهن. باقي حدبنديون فقط حڪومتن جي ڪاڳرن جي ڪوڙي ۾ ڍڪيل آهن. هي ماڻهو انهن ڳالهين کان بي نياز آهن. انهن لاءِ ڪيرٿر، لاڪاڻ، لسر، انڀلاڻ، پاچارڻ، مري، مڱٿر، ميهي، ارڙي، ايري، سُنڪ، سورجاڻو، پڻ، هاڙهو، هوتياڻو، ڪانيو، ڪارو، نارا، ٿر، لَڙو ۽ ٿانڪو ٿڌو جبل ۽ ملير، مول، پاڪراڻ، ٻولهاڙي، لنگهجي، لنڊاڻي، بارڻ، سري، سڪڻ ۽ ويراڻ اهي نيون ۽ ڍورا سڀ سندن گڏيل ورثو آهن. اهي سڀ پت پڌر ۽ ڇپر سندن ساه ۾ سانڍيل آهن، جيڪي اُلهيا ۽ مذهب وانگر هنن لاءِ مقدس آهن.

موهن جي دڙي جي دريافت کان پوءِ اها ڳالهه نروار ٿي ته ايران جي سرحد کان ويندي گنگا جمننا، ڪڇ ۽ راجستان تائين، اسڪردو کان ڪراچي ۽ اتان مهڙ ڳڙهه تائين وارو سڄو علائقو ”سنڌو ماٿر“ جي تهذيب وارو علائقو آهي. ان پوري علائقي ۾ 1500 سو کان به مٿي وسنديون ظاهر ٿيون آهن. جيڪي 2500 ق.م کان 1900 ق.م تائين جون آهن. هن پوري ڳولا ۾ ڪوهستان وڏو پت آهي، جيڪو سنڌ ۽ بلوچستان تائين ڦهليل آهي، جتي سوين اهڙن ماڳن جا آثار موجود آهن، جيڪي اڄ تائين ظاهر ڪرڻ کان رهيل آهن. انهن هتي فقط ٽن عجوبن جو ذڪر ڪندس، جن تان اسان جا ڪاهوڙي بدر ابڙو صاحب ۽ انور پيرزادو (جيڪو اسان کان هميشه لاءِ ڏور هليو ويو پر سندس پيرن جا نشان انهن گسن، پيچرن ۽ چوٿين سدائين لاءِ پاڻ تي چٽي ڇڏيا آهن) لنگهيا. پهريون ”ڪارلوتي“ وارو ميهوڳي آبشار جيڪو دنيا جي ستن ميهوڳي آبشارن ۾ ٻئي نمبر تي آهي، وري ”گنڊ نئين“ جيڪا سنڌ ته ڇا، پر پوري پاڪستان جي نرالي نئين آهي، جا پورا 20 ڪلوميٽر اولهه کان اوڀر ۽ اوڀر کان اتر وڃي ڪنڊ بازار مٿي پوءِ اولهه پاسي وڃي اچي ”حب نئين“ ۾ ڇوڙ ڪندي آهي، تنهن کان سواءِ ”مهر جبل“ جيڪو ٽي هزار فوٽ اوچو ۽ 32 ڪلوميٽر ڊگهو ۽ 24 ڪلوميٽر ويڪرو آهي، جتي جڙ ته هڪ الڳ دنيا آباد آهي، جبل جي مٿاڇري تي ميلن تائين پکڙيل ميدان، اُڀيون جابلو چوٽيون، پوک لائق سٺي زمين، گهاٽا وڻ، ماڻهن توڙي مال لاءِ موڪ پائڻي، ٻن ٻن ميلن جي پنڌ تي هڪٻئي کان پري ست ڳوٺ به آباد آهن. هن جبل جي اولهائين ڪنڊ تي ”ٻاهرين“ نالي عجيب ۽ پراسرار آثار جتي پائڻي جي اٽڙيه جنهن ۾ واڳون، غار وانگر ڪُن، پير، ناليءَ ۽ ڪجھيءَ جا وڻ، مٿئين پاسي پٿرن جو ڊگهو ڪوٽ آهي، تنهن کان پيرو وڏو گير بند، هيٺ مهر ڍوري جي پٿر واري پيچ ۾ رست اونها ڪوهه، جيڪي مٿي پائڻيءَ سان ٽمٽار آهن، انهن جي وچان ڳانڍاپي لاءِ چاڙڪي، نيسر، هيءَ، واهي چاهي جو پراڻو ۽ انوکو نمونو اڃا هيٺ ڪنڊ واري رستي تي ڪافرن جون قبرون موجود آهن. هندو عقيدتي موجب پائڻي، واڳون، پير جو وڻ ۽ غار مقدس سمجهيا وڃن ٿا. هن سڄي وايومنڊل کي جڏهن ڏسجي ٿو ته جڙ

هڪ عجيب ٽڪسات ٺهيل ٿو معلوم ٿئي.

هن ڪوهسارن واري ديس جي ٿلهي ليکي ايراضي (50000) پنجاهه هزار چورس ميلن کان به وڌيڪ آهي ۽ اندازاً (2000000) ويهه لک کن ڪوهستاني لوڪ هتي رهن ٿا. ان حساب سان هڪ ميل تي ڇهه ماڻهو رهن ٿا، جيڪي مختلف قبيلن ۽ راڄن ۾ ورهايل آهن، جن ۾ برقت، بندريچا، بروهي، باريچا، بهلير، پاٽي، پنهور، پالاري، خاصخيلي، گدا، گبول، واهرا، واڍيلا، ٺنڊ، لواري، رند، ڪلمتي ۽ ڀاڻيند (هندو) به جهجهي تعداد ۾ رهن ٿا. جن لاءِ سير ڪوهستان جو ليڪڪ هيئن ٿو لکي:

”هن محوري تي ڪوهستاني نالو به پهڙي علائقي جي نسبت سان پيل آهي، هن علائقي ۾ بلوچ، بروهي ۽ سمات قومن کان علاوه هندو ڪافي تعداد ۾ موجود آهن، جيڪي اڪثر سنڌي ڳالهائيندا آهن.“

ڪوهستان جي رهڻي ڪهڻي، ريتن رسمن، کاڌ خوراڪ، ايمانداري انصاف، فيصلن ڦڙن، جهيڙن جهٽن، پيري مريدي صحت، بيماري علاج اڪسير، ڪچهري مارڪي ۽ مهمان نوازيءَ تي 1942ع ۾ ”سير ڪوهستان“ ڪتاب ڇپيو. ان ئي سال ليڪڪ کي حڪيم فتح محمد سيوهاڻي ڪراچيءَ واري شفاخاني مان خط لکيو جنهن ۾ هيئن به لکيائين ته ”جنهن قلم سان تو هيءَ ڪتاب لکيو آهي، مهرباني ڪري اهو قلم مون کي موڪليو ته ان کي ڇمان“. هن محنتي ۽ سچيت ليڪڪ کي هن وقت تائين اسين ”الهڃايو سمون“ جي نالي سان پڙهندا اچون ۽ سندس پيدائش جو هنڌ ضلعو ملير ٻڌايو ٿو وڃي. پر حقيقت بلڪل ان ڳالهه جي ابتڙ آهي، جيئن ته ”ماسٽر الهڃايو ڇٽو“ ڇٽا قبيلي جي ”پهلور“ پاڙي مان آهي، ”دريجي“ کان جو مٿي سندس ابن ڏاڏن جي جوءَ جو نالو به ”پهلور“ آهي، پاڻ حاجي، مريد ”بڪڪ“ (ڇٽا قبيلي جي هڪ پاڙي جو نالو) ڳوٺ ۾ 1912ع ۾ پيدا ٿيو. اهو ڳوٺ هن وقت پراڻي لالو ڪيٽ ۾ ڇڙ ته هاڻيءَ جي لت هيٺان آهي. سائين الهڃاڻي هن ئي ڳوٺ ۾ 1916ع ۾ قائم ٿيل ”ابراهام روين سنڌي پرائمري اسڪول“ ۾ تعليم حاصل ڪئي ۽ پوءِ هن ئي اسڪول ۾

پرائمري استاد پڻ رهيو. هي اسڪول اڄ به انهيءَ نالي سان هلندڙ آهي. هن ٻولين تي ييلگار واري پاڙا ڊوڙ ڊوڙ به هي هيسيل لوڪ اڄ به نج ڪوهستاني لهجو ڳالهائين ٿا. جنهن جو ثبوت پيٽ ج.ع منگهائيءَ جا شاهه صاحب جي رسالي ۾ آيل ڪوهستاني ٻوليءَ جي لفظن ۽ معنيٰ جي حوالي سان به ڪتاب آهن.

جي ڪوڏڪاريل ڪوهستاني پنهنجي ڪوڏين جو ولر ڪاهي اتر واري جُوءَ ۾ اچي. ڪنهن هن تر جي همراھ سان حال اوري ته ”ادا ڪيرون ڪير، ٻچا ڪير ڪ به ڪڙا ڪين، ان يو پيو ٻارو ڳڏري ويو ڪڙي به ڪام پيشي آ، سو وائڻو ڇي آيون اوتاک ڳڏ تان آجهائي آئو آهين تو ڳر ڏنجهي ڏيهن تو واري جُوئر جاليندوسين. جيسين ان ڪا پُونگتڪي آڏين تسين هانڪ چاندو پاڻي موڪليج، پاڙا ٽپين ڪي به پرتا ان پيو مڙيوئي ڪير“

هيءَ خبرن وارو بيان اتر واري لهجي کان ايترو متيل آهي، جو جي ڪنهن ٻڌو به ته ان جي جڻ ته مٿان گذري ويندو پر اڃا به لاڙ جي ماڻهوءَ کي اها وارٽا سمجهه ۾ ايندي ڇو ته ڪوهستاني لهجي جو اثر لاڙ جي اورئين حصي تي چڱو خاصو آهي، جنهن لاءِ ڊاڪٽر عبدالجبار جوڻيجو صاحب هيئن ٿو لکي:

”ڪوهستاني محاورو جو اثر خاص طور لاڙ جي ٺٽي ضلعي واري ڀاڱي تي ٿيو آهي. چند لفظ اهڙا مليا آهن، جن جو لاڳاپو ڪوهستان ۽ لسٻيلي سان آهي. اها سنڌي ٻوليءَ جي سونهن آهي ته ان ۾ مختلف سهڻا رنگ سمايل آهن، جيڪي گڏجي ان کي مانائتو بڻائين ٿا.“

ڪوهستاني لهجي جو جي صوتيات جي روشنيءَ ۾ جائزو وٺنداسين ته هن لهجي ۾ ڇپوان، ڏندوان، مهاروان، مورڏني، سخت ۽ نرم تارونءَ وارا آواز سنڌي ٻوليءَ جي عام صوتياتي نظام جهڙا آهن. پر تنهن هوندي به ڪوهستاني لهجو معياري لهجي کان ڪي قدر نيارو ضرور آهي. جيئن معياري لهجي، جا ڌوڪا وسرگ ڪوهستاني لهجي ۾ سڀ جا سڀ اوسرگ طور اُچارجن ٿا، جيئن گهه جي بدران گ ۽ جهه جي بدران ج، اها ’ه‘ ’ي‘ ۾ بدلج واري عادت ٻين به ڪيترن ئي لفظن ۾ روا آهي، جيئن:

سنڌي ٻولي

ڪوهستاني لهجو	معياري لهجو
ڪيڙو	ڪهڙو
تيڙو	تهڙو
جيڙو	جهڙو
ايڙو	اهڙو

وري معياري لهجي جي ڪيترن ئي لفظن جي آخر ۾ 'ء' هن لهجي ۾ بلڪل حذف ٿيو آهي. جيئن:

ڪوهستاني لهجو	معياري لهجو
ما	ماء
پا	پاء
بي	پيء
ڳا	ڳاء
ڪا وغيره	ڪاء

معياري لهجي ۾ گسڪيدار اوسرڳ آوازن ۾:

ڪوهستاني لهجو	معياري لهجو
گ (گلام)	غ (غلام)
ڪ (ڪيڙ)	خ (خير)
ڪ (ڪبر)	خ (خبر)

پر جيڪڏهن اهو گسڪيدار اوسرڳ ڪنهن لفظ جي وچ ۾ به آيل آهي ته اهو به بدلجيو وڃي. جيئن ”بغير“ لفظ هن لهجي ۾ بگر اچاربو ۽ ڪافي لفظن ۾ ’ي‘ به حذف ٿيو وڃي. جيئن:

ڪوهستاني لهجو	معياري لهجو
ضاع	ضايع
ولات	ولايت

اهي صورتون اسان کي شاهه صاحب جي رسالي ۾ پڻ ملن ٿيون.

- ڪونهي ڪميٽيءَ جو بگر توبلو (ڏهر)
- ويڇيندي ولات ۾ ڏرو ٿي نه ضاع. (سريراڳ)

تنهن کان سواءِ هن لهجي ۾ معياري لهجي جي صوتياتي مت ست
به ٿيندي آهي، جيئن:

ڪوهستاني لهجو	معياري لهجو
ج (جَتِيْمَ)، (جاد)	ي (يَتِيْمَ)، (ياد)
ت (تَدَت)	د (مدد)
(مسيٽ)	مسجد
ج (جُتَاُج)	ز (جهاز)

اها صوتياتي مت ست شاھ صاحب وٽ به ائين ئي ملي ٿي.

- جيڪس جاد ڪياس، ور ويجِي وٺڪار ۾، (آبري)
- ڏيهيان ڪجان ڏيٽ، ڪا مدت مون سين ماڙين، (مارئي)
- ساڻي سفر هليا، پري جُنگ جُهاج، (سريراڳ)
- گهڻا گهوڙي چاڙهيا، تو مسافر مسيٽ، (بلاول)

ڪوهستاني لهجي کي صرفيات جي روشنيءَ ۾ پرکينداسين ته
لفظن توڙي جملن ۾ معياري لهجي کان چڱو ڇوڪو فرق محسوس ٿيندو جيئن:

ڪوهستاني لهجو	معياري لهجو
توجو	تنهنجو
مونجو	منهنجو
ڪينجو	ڪنهنجو

مٿين لفظن 'تنهنجو' ۽ 'منهنجو' ۾ 'ن' ۽ 'ه' بدران 'و' جو اچار ۽
'ڪنهنجو' ۾ 'ن' ۽ 'ه' جي لاءِ 'ي' جو اچار شامل ٿئي ٿو. وري جي هيٺين
جملن ۾ حرف جر ۽ فعلن کي ڏسندياسين ته 'ي' ۽ 'آ' جو آواز زير ۽ زير ۾
بدلجي ويندو.

ڪوهستاني لهجو	معياري لهجو
چِت	چِتي
ڪِت	ڪِتي
هُت	هُتي
آهي	آهي

آهين	آهين
ڪٽي وينو آهين	ڪٽي وينو آهين
هت چو آهي	هتي چا آهي؟

- نظر نيٽين نينهن، جڙو جٽ جوڙجن (آسا)

- هتان ڪٿي هٿ، جن رکيوسي رسيون (آبري)

ڪوهستاني لهجي ۾ جي، ظرفن جو جائزو ونداسين ته معياري لهجي جي پيٽ ۾ اهي لندا ڏسڻ ۾ ايندا.

ڪوهستاني لهجو	معياري لهجو
جيڏي	جيڏانهن
ڪيڏي	ڪيڏانهن
تيڏي	تيڏانهن

جيڪڏهن ضميرن ۽ ضميري پڇاڙين جو جائزو ونداسين ته انهن

۾ واضح فرق نظر ايندو.

ڪوهستاني لهجو	معياري لهجو
آن	آئون
آئين	اوهين
آسون	اسين
آئين	انهن

شاه صاحب به اهي ضمير ائين استعمال ڪيا آهن.

- عدلين چتان آن نه، ڪو ڦيرو ڪج فضل جو (سريراڳ)

- آئين ورتيون ورو آئون نه ورندي وڙريه (آبري)

- اسين سڪون جن ڪي، سي تان اسون پاڻ، (آبري)

- ڪريان ٻي نه ڪن، آهر آئين آهيان، (مارئي)

ڪوهستاني لهجو	معياري لهجو
پڙا	پڙهين
ماڙا	ماڙهين
پيڙاء	پيڙهين
پاڙاء	پاڙهين

(هنن پنهي لفظن پر 'ء' جو آواز تمام ملڪو اٿلڪو اچار جي ٿو.)

فعلي گردان

معياري لهجو	ڪوهستاني لهجو
اچج	اچيج
ويج	ويجيج
متج	مٽيج

- دوست نه دل مٽيج، ملڪ مٽيو تان گهريو (برو)

اچجان	اچيجا
وهجان	ويهجا
ويجان	ويجيجا

- سور ٿر ويجيجا، سڄڻ جيئن سارنگ ويا (حسيني)

هن لهجي جا ڪيترائي نج لفظ شاهه جي رسالي پر به آيل آهن.
آئون هتي فقط نموني طور به ٿي لفظ ڳڻائيندس.

هاريا! توھري ڪچ ڪڏيا سين ڪئو (يمن ڪلياڻ)
چپاتا - نيڪت

چپاتا چڙهي ويا، وڃي پهتا توڙ (ڪوهياري)
گيرو - جهٽ

سهرسيءَ پيو نه مون سوڙ نه گيرو (رپ)

انهن کان سواءِ ٻيا نج ڪوهستاني لفظ، جيڪي معياري لهجي کان
ڪوهين ڏور آهن، جيئن چالاءِ چون ڇو ننڍي ٻار لاءِ چون ڇوچڪو/
ڇوچڪي، ڪنهن ٿوري شيءِ لاءِ پچڪي/پچڪو پڪرين جي ٿڙ کي
ڪيراڳ، پاڪري ٿر يا گوشت کي چون آڪورو ريڍي ٿر يا گوشت کي پاھو
ڪا ڪوڍي مال مان ويٺاڻجي وڃي ته چون نسي ويٺي، پزو معنيٰ ننڍي ڇاول ٿر
کي ماءُ جو ڪير پهريون دفعو ڌارائڻ، هڪ سن يا هر عمر وارن لاءِ چون ٿور.

منهنجو ٿور تلن پر چيها تو چاري (مارشي)

هتي سڄي ڪوهستاني پٽيءَ ۾ ڳڻپ توڙي ماپ تور لاءِ گهڻي ڀاڱي پراڻا لفظ ڪتب آڻين. جيئن ڳڻپ جي شروعات برڪ (هڪ) سان ڪن يارهن لاءِ ڪارهن ڪتب آڻين.

ڪارنهن تيرهن پندرهن سترهن سينگاريج، (سريراڳ)

تور لاءِ پاڻي، توبو ڪاسو ڪهراڙ (ڪرار) رتي، ماسو تولو (سون، چاندي) ماپ لاءِ ڀره، وانهر، وڪ، ورت، ڪرند ۽ چاڙڪي

چپر مڙيوئي چاڙڪي، (ڪوهياري)

جيئن هن لهجي جا لفظ هتي ڀرپاسي جي ٻولين يعني بلوچي، براهوي، توڙي جدگالي لهجي ۾ ڳالهائجن ٿا، تيئن انهن ٻولين جا لفظ به هن لهجي ۾ رمل ٿي ويا آهن. جيئن ڌيت، ٻاڙت، بيمارو روت، وروڌ، ڀوتڙ، ڙند وغيره.

ڪير ڪريندي ريس، آيل سنگهارن سين.

مددي ڪتاب ۽ ماڻهو

- شاه جورسالي جلد 1، 2، 3 شيخ ٻانهون خان
- شاه جورسالي شاهواڻي غلام محمد
- شاه جورسالي هوتچند مولچند گربخشاڻي
- سير ڪوهستان، الهچايو يارمحمد چتو
- ڪراچي - سنڌ جي مارئي، ڪلمتي گل حسن
- لاڙ جي لغات، جوڻيجو عبدالجبار ڊاڪٽر
- سڀيءَ جي ٻولي، بروهي داد محمد، ڊاڪٽر
- تاريخ ۽ روشني، مبارڪ علي، ڊاڪٽر
- محمد اسحاق چتو محمد رفيق چتو محمد رفيع بڪڪ، محمد زمان حملائي، ساجن رند.
- حاجي قادر بخش گبول، عبدالله خاصخيلي، سليمان بهايير، علي محمد لوتاري